

ደሴቶች ሆይ፤ ስሙኝ፤ እናንተም በሩቅ ያላችሁ አሕዛብ፤ አድምጡ፤ እግዚአብሔር ከማኅፀን ጠርቶኛል፤ ከእናቴም ሆይ ጀምሮ ስሜን አንሥቶአል፤

2 ፤ አፌንም እንደ ተሳለ ሰይፍ አድርጎአል፤ በእጁ ጥላ ሰውሮኛል፤ እንደ ተሳለ ፍላጻም አድርጎኛል፤ በሰገባውም ውስጥ ሽጎኛል።

3 ፤ እርሱም፡ እስራኤል ሆይ፤ አንተ ባሪያዬ ነህ በአንተም እከበራለሁ አለኝ።

4 ፤ እኔ ግን፡ በከንቱ ደከምሁ፤ ምንም ጥቅም ለሌለውና ለከንቱ ጉልበቴን ፈጀሁ፤ ፍርዴ ግን በእግዚአብሔር ዘንድ፤ ዋጋዬም በአምላኬ ዘንድ ነው አልሁ።

5 ፤ አሁንም በእግዚአብሔር ዓይን ከብሬአለሁና፤ አምላኬም ጉልበት ሆኖኛልና ያዕቆብን ወደ እርሱ እንድመልስ እስራኤልንም ወደ እርሱ እንድሰበስብ ባሪያ እሆነው ዘንድ ከማኅፀን ጀምሮ የሠራኝ እግዚአብሔር እንዲህ ይላል።

6 ፤ እርሱም፡ የያዕቆብን ነገዶች እንድታስነሣ ከእስራኤልም የዳኑትን እንድትመስል ባሪያዬ ትሆን ዘንድ እጅግ ቀላል ነገር ነውና እስከ ምድር ዳር ድረስ መድኃኒት ትሆን ዘንድ ለአሕዛብ ብርሃን አድርጌ ሰጥቼሃለሁ ይላል።

7 ፤ የእስራኤል ታዳጊ ቅዱሱም፤ እግዚአብሔር፤ ሰዎች ለሚንቁት ሕዝብም ለሚጠላው ለገዢዎች ባሪያ እንዲህ ይላል። ስለ ታማኙ ስለ እግዚአብሔር ስለ መረጠህም ስለ እስራኤል ቅዱስ ነገሥታት አይተው ይነሣሉ፤ መሳፍንትም አይተው ይሰግዳሉ።

8 ፤ እግዚአብሔር እንዲህ ይላል። በተወደደ ጊዜ ሰምቼሃለሁ፤ በመድኃኒትም ቀን ረድቼሃለሁ፤ እጠብቅህማለሁ፤ ምድርንም ታቀና ዘንድ፤ ውድማ የሆኑትንም ርስቶች ታወርስ ዘንድ፤

9 ፤ የተጋዙትንም፡ ውጡ በጨለማም የተቀመጡትን፡ ተገለጡ ትል ዘንድ ቃል ኪዳን አድርጌ ለሕዝቡ ሰጥቼሃለሁ። በመንገድም ላይ ይሰማራሉ፤ ማስማርያቸውም በወና ኮረብታ ሁሉ ላይ ይሆናል።

10 ፤ የሚራራላቸውም ይመራቸዋልና፤ በውኃም ምንጮች በኩል ይነዳቸዋልና አይራቡም፤ አይጠሙም፤ ትኩሳት ወይም ፀሐይ አይገዛቸውም።

11 ፤ ተራሮቹንም ሁሉ መንገድ አደርጋለሁ፤ ጎዳኖቼም ከፍ ከፍ ይላሉ።

12 ፤ እነሆ፤ እነዚህ ከሩቅ፤ እነሆም፤ እነዚህ ከሰሜንንና ከምዕራብ፤ እነዚህም ከሲኒም አገር ይመጣሉ።

13 ፤ እግዚአብሔር ሕዝቡን አጽናንቶአልና፤ ለችግረኞቹም ራሮቶአልና ሰማያት ሆይ፤ ዘምሩ፤ ምድር ሆይ፤ ደስ ይበልሽ ተራሮችም ሆይ፤ እልል በሉ።

14 ፤ ጽዮን ግን፡ እግዚአብሔር ትቶኛል ጌታም ረስቶኛል አለች።

15 ፤ በውኑ ሴት ከማኅፀንዋ ለተወለደው ልጅ እስከማትራራ ድረስ ሕፃንዋን ትረሳ ዘንድ ትችላለችን? አዎን፤ እርስዋ ትረሳ ይሆናል፤ እኔ ግን አልረሳሽም።

16 ፤ እነሆ፤ እኔ በእጄ መጻፍ ቀርጬኸለሁ፤ ቅጥሮችሽም ሁልጊዜ በፊቴ አሉ።

17 ፤ ልጆችሽ ይፈጥሩሉ፤ ያፈረሱሽና ያወደሙሽ ከአንቺ ዘንድ ይወጣሉ።

18 ፤ ዓይንሽን አንሥተሽ በዙሪያሽ ተመልከቺ፤ እነዚህ ሁሉ ተሰብስበው ወደ አንቺ ይመጣሉ። እኔ ሕያው ነኝና እነዚህን ሁሉ እንደ ጌጥ ትለብሻቸዋለሽ፤ እንደ ሙሽራም ትጐናጸፊአቸዋለሽ፤ ይላል እግዚአብሔር።

19 ፤ ባድማሽና ውድማሽ ወናም የሆነው ምድርሽ ከሚኖሩበሽ የተሣ ዛሬ ጠባብ ትሆናለችና፤ የዋጡሽም ይርቃሉና።

20 ፤ የወላድ መካን ከሆንሽ በኋላ የተወለዱልሽ ልጆችሽ በጆሮሽ፤ ስፍራ ጠብቦኛልና እቀመጥ ዘንድ ቦታ አስፊልኝ ይላሉ።

21 ፤ አንቺም በልብሽ፤ የወላድ መካን ሆኛለሁና፤ እኔም ብቻዬን ተሰድጄአለሁና ተቅበዝበዝ አለሁምና እነዚህን ማን ወለደልኝ? እነዚህንስ ማን አሳደጋቸው? እነሆ፤ ብቻዬን ቀርቼ ነበር፤ እነዚህስ ወዴት ነበሩ? ትያለሽ።

22 ፤ ጌታ እግዚአብሔር እንዲህ ይላል። እነሆ፤ እጄን ወደ አሕዛብ አነሣለሁ፤ ዓለማዬንም ወደ ወገኖች አቆማለሁ፤ ወንዶች ልጆችሽንም በብብታቸው ያመጡአቸዋል፤ ሴቶች ልጆችሽንም በጫንቃቸው ላይ ይሸከሙአቸዋል።

23 ፤ ነገሥታትም አሳዳጊ አባቶችሽ ይሆናሉ፤ እቴጌዎቻቸውም ሞግዚቶችሽ ይሆናሉ፤ ግምባራቸውንም ወደ ምድር ዝቅ አድርገው ይሰግዱልሻል፤ የእግርሽንም ትቢያ ይልሳሉ፤ እኔም እግዚአብሔር እንደ ሆንሁ ታውቂያለሽ፤ እኔንም በመተማመን የሚጠባበቁ አያፍሩም።

24 ፤ በውኑ ብዝበዛ ከኃያል እጅ ይወሰዳልን? ወይስ የጨካኙ ምርኮኞች ያመልጣሉን?

25 ፤ እግዚአብሔር ግን እንዲህ ይላል። በኃያላን የተማረኩ ይወሰዳሉ፤ የጨካኞችም ብዝበዛ ያመልጣል፤ ከአንቺ ጋር የሚጣሉትን እጣላቸዋለሁ፤ ልጆችሽንም አድናለሁ።

26 ፤ አስጨናቂዎችሽንም ሥጋቸውን አስበላቸዋለሁ፤ እንደ ጣፋጭም ወይን ጠጅ ደማቸውን ጠጥተው
ይሰክራሉ፤ ሥጋ ለባሹም ሁሉ እኔ እግዚአብሔር መድኃኒትሽና ታዳጊሽ፤ የያዕቆብ ኃያል እንደ ሆነሁ ያውቃል።